

02 03 2026

6 45

திங்கட்கிழமை

காலை

தலைப்புச் செய்திகள்

1. பாதுகாப்புத்துறைக்கான மத்திய அமைச்சரவை கூட்டம் பிரதமர் திரு. நரேந்திர மோடி தலைமையில், புதுதில்லியில் நேற்று நடைபெற்றது.
2. பிரதமர் திரு. நரேந்திர மோடி திருப்பரங்குன்றத்தில் தமிழ் கடவுளான முருகப்பெருமானை தரிசித்தது, மகிழ்ச்சி அளிப்பதாக உள்ளது என்று மத்திய இணையமைச்சர் டாக்டர் எல். முருகன் கூறியுள்ளார்.
3. சட்டமன்ற தேர்தலில் போட்டியிட காங்கிரஸ் கட்சிக்கு திமுக ஒதுக்க முன்வந்துள்ள 25 தொகுதிகள் ஏற்புடையதல்ல என்று காங்கிரஸ் மேலிடப் பொறுப்பாளர் திரு. கிரீஷ் சோடங்கர் தெரிவித்துள்ளார்.
4. தமிழகத்தில் பிளஸ் 2 பொதுத்தேர்வு இன்று தொடங்கி வரும் 26ஆம் தேதி வரை நடைபெற உள்ளது.

5. உலகக் கோப்பை ட்வெண்ட்டி ட்வெண்ட்டி கிரிக்கெட் அரையிறுதிப் போட்டிக்கு இந்தியா முன்னேறியுள்ளது.

--- இனி விரிவான செய்திகள் ---

<<<<>>>>

பாதுகாப்புத்துறைக்கான மத்திய அமைச்சரவை கூட்டம் பிரதமர் திரு. நரேந்திர மோடி தலைமையில், புதுதில்லியில் நேற்றிரவு நடைபெற்றது.

பாதுகாப்பு மற்றும் உத்தி சார்ந்த விவகாரங்களில் நாட்டின் மிக உயரிய முடிவெடுக்கும் அமைப்பான இந்த கூட்டத்தில், உள்துறை அமைச்சர் திரு. அமித் ஷா, பாதுகாப்புத்துறை அமைச்சர் திரு. ராஜ்நாத் சிங், வெளியுறவுத்துறை அமைச்சர் திரு. எஸ். ஜெய்சங்கர் மற்றும் நிதியமைச்சர் திருமதி. நிர்மலா சீதாராமன் ஆகியோர் கலந்து கொண்டனர்.

ஈரான் - இஸ்ரேல் - அமெரிக்கா இடையே தீவிரமடைந்து வரும் மோதலால் உலகளவில் ஏற்பட்டுள்ள அதிவேக மாற்றங்களின் பின்னணியில் நடைபெற்றுள்ள இந்த கூட்டம் முக்கியத்துவம் வாய்ந்தாக கருதப்படுகிறது.

இந்நிலையில் பிரதமர் திரு. நரேந்திர மோடி, நேற்று ஐக்கிய அரபு அமீரகத்தின் அதிபர் திரு. ஷேக் முகமது பின் சையத் அல் நஹ்யான் உடன் தொலைபேசியில் தொடர்புகொண்டு பேசினார்.

அப்போது, ஐக்கிய அரபு அமீரகத்தின் மீது நடத்தப்பட்ட தாக்குதல்களுக்கு திரு. மோடி கடும் கண்டனம் தெரிவித்ததோடு, அந்தத் தாக்குதல்களில் உயிரிழந்தவர்களுக்கு தனது இரங்கலையும் தெரிவித்துக்கொண்டார்.

இந்த இக்கட்டான தருணத்தில் இந்தியா, ஐக்கிய அரபு அமீரகத்துடன் உறுதுணையாக நிற்கும் என்று பிரதமர் கூறினார்.

மேலும், ஐக்கிய அரபு அமீரகத்தில் வசிக்கும் இந்திய சமூகத்தினரைப் பாதுகாப்பாகப் பராமரித்து வருவதற்காக திரு. ஷேக் முகமது பின் சையத் அல் நஹ்யானுக்கு திரு. மோடி நன்றி தெரிவித்தார்.

இதுகுறித்து சமூக வலைதளப் பதிவொன்றில் பதிவிட்டுள்ள பிரதமர், பதற்றத்தைத் தணிப்பதற்கும், பிராந்திய அமைதி, பாதுகாப்பு மற்றும் ஸ்திரத்தன்மைக்கும் இந்தியா ஆதரவளிக்கிறது என்று குறிப்பிட்டுள்ளார்.

பிரதமர் திரு. நரேந்திர மோடி திருப்பரங்குன்றத்தில் தமிழ் கடவுளான முருகப்பெருமானை தரிசித்தது, மகிழ்ச்சி அளிப்பதாக உள்ளது என்று மத்திய இணையமைச்சர் டாக்டர் எல். முருகன் கூறியுள்ளார்.

சமூக வலைதளத்தில் இக்கருத்தை பதிவு செய்துள்ள அவர், வளர்ச்சியடைந்த இந்தியாவை உருவாக்க வேண்டும் என்ற நோக்கோடு பிரதமர் அயராது பாடுபட்டு வருவதாக தெரிவித்துள்ளார்.

இந்த இலக்கினை எட்ட பிரதமருக்கு முருகப்பெருமானின் முழுமையான அருள் கிடைத்திட தமிழக மக்கள் சார்பில் வேண்டுவதாகவும் டாக்டர் எல். முருகன் கூறியுள்ளார்.

<<<<>>>>

தேசிய ஜனநாயக கூட்டணியின் ஆலோசனைக் கூட்டம் மதுரையில் நேற்று நடைபெற்றது.

அஇஅதிமுக பொதுச்செயலாளர் திரு. எடப்பாடி பழனிசாமி தலைமையில் நடைபெற்ற இந்தக் கூட்டத்தில் பிஜேபி சார்பில் அக்கட்சியின் தேர்தல் பொறுப்பாளரும், மத்திய அமைச்சருமான திரு. பியூஷ் கோயல், மாநில தலைவர் திரு. நயினார் நாகேந்திரன், மூத்த தலைவர்கள் டாக்டர் எல். முருகன், திரு. சுதாகர் ரெட்டி, பாமக

தலைவர் திரு. அன்புமணி ராமதாஸ், அமமுக பொதுச்செயலாளர் திரு. டி.டி.வி. தினகரன், தமிழ் மாநில காங்கிரஸ் தலைவர் திரு. ஜி.கே. வாசன் உள்ளிட்ட கூட்டணிக் கட்சித் தலைவர்கள் கலந்துகொண்டனர்.

சட்டப்பேரவைத் தேர்தல் தொகுதிப் பங்கீடு மற்றும் தேர்தல் பிரச்சார வியூகம் தொடர்பாக இந்தக் கூட்டத்தில் ஆலோசனை நடைபெற்றதாக செய்திகள் தெரிவிக்கின்றன.

<<<<>>>>

சட்டமன்ற தேர்தலில் போட்டியிட காங்கிரஸ் கட்சிக்கு 25 தொகுதிகளை ஒதுக்க திமுக முன்வந்துள்ளதாகவும், இது ஏற்படையதல்ல என்றும் காங்கிரஸ் மேலிடப் பொறுப்பாளர் திரு. கிரீஷ் சோடங்கர் தெரிவித்துள்ளார்.

புதுதில்லியில் நேற்று செய்தியாளர்களிடம் பேசிய அவர், தொகுதிகளின் எண்ணிக்கை தங்களுக்கு ஏற்படையதல்ல என்பதை அவர்களிடம் தெளிவதாக தெரிவித்துவிட்டதாக கூறினார்.

தொகுதிப் பங்கீடு தொடர்பாக திமுகவுடன் முதற்கட்டப் பேச்சுகள் முடிவடைந்துள்ளதாகவும் அவர் தெரிவித்தார்.

அடுத்தகட்ட பேச்சுகளின்போது விருப்பத் தொகுதிகள்

தொடர்பாக காங்கிரஸ் அளித்துள்ள பட்டியலை திமுக ஏற்கும் என்று தாம் நம்புவதாகவும் அவர் கூறினார்.

<<<<>>>>

தமிழகத்தில் பிளஸ் 2 பொதுத்தேர்வு இன்று தொடங்கி வரும் 26ஆம் தேதி வரை நடைபெற உள்ளது.

இந்த தேர்வை மாநிலம் முழுவதும் அமைக்கப்பட்டுள்ள 3 ஆயித்து 412 தேர்வு மையங்களில் 8 லட்சத்து 27ஆயிரத்தி 475 பேர் எழுத உள்ளனர்.

7 ஆயிரத்து 545 பள்ளிகளில் இருந்து 7 லட்சத்து 99 ஆயிரத்து 692 மாணவர்களும், 27 ஆயிரத்து 783 தனித்தேர்வர்கள் மற்றும் 281 சிறைவாசிகளும் இதில் அடங்குவர்.

முதல்நாளில் தமிழ் உட்பட மொழிப் பாடங்களுக்கான தேர்வு நடைபெறும்.

தேர்வு கண்காணிப்பு பணியில் 44 ஆயிரத்து 624 ஆசிரியர்கள் ஈடுபடுத்தப்பட உள்ளனர்.

முறைகேடுகளைத் தடுக்க 4 ஆயிரத்து 540 நிலையான மற்றும் பறக்கும் படைகள் அமைக்கப்பட்டுள்ளன.

அதேபோல், மாவட்ட ஆட்சியர், முதன்மை, வட்டாரக் கல்வி அலுவலர் மற்றும் வருவாய்த்துறை அதிகாரிகள் தலைமையிலும் சிறப்பு கண்காணிப்புக் குழுக்கள் ஏற்படுத்தப்பட்டுள்ளன.

பொதுத்தேர்வையொட்டி மாணவர்களுக்கும், ஆசிரியர்களுக்கும் பல்வேறு கட்டுப்பாடுகள் விதிக்கப்பட்டுள்ளன.

தேர்வறைக்குள் செல்போன் உள்ளிட்ட மின்சாதனப் பொருட்கள் கொண்டுவர தடை விதிக்கப்பட்டுள்ளது.

<<<<>>>>

சேலம் மாவட்டம் ஏற்காட்டில் உள்ள பண்பலை ஒலிபரப்பு நிலையம் தரம் உயர்த்தப்பட்டுள்ளது.

பிரதமர் திரு. பிரதமர் நரேந்திர மோடி நேற்று காணொலிக் காட்சி வாயிலாக இதற்கான ஒலிபரப்பு சேவைகளை தொடங்கி வைத்தாகவும், இதனால் சேலம் உள்ளிட்ட நான்கு மாவட்ட பொதுமக்கள் பயனடைவார்கள் என்றும் எமது செய்தியாளர் தெரிவிக்கிறார்.

(Sound Byte - Vijayakumar - 38 Sec)

<<<<>>>>

சரக்கு மற்றும் சேவை வரி வருவாய் கடந்த மாதம் ஒரு லட்சத்து 83 ஆயிரம் கோடி ரூபாய்க்கும் கூடுதலாக இருந்ததாக மத்திய அரசு கூறியுள்ளது.

இது கடந்த ஆண்டு இதேகாலக்கட்டத்துடன் ஒப்பிடுகையில் எட்டு புள்ளி ஒரு சதவீதம் அதிகமாகும் என்று நிதியமைச்சகத்தின் செய்திக்குறிப்பு தெரிவிக்கிறது.

<<<<>>>>

தஞ்சாவூர் மாவட்டம் கும்பகோணத்தில் மாசி மக பெருவிழாவின் முக்கிய நிகழ்வான தீர்த்தவாரி இன்று நண்பகல் நடைபெறுகிறது.

இதையொட்டி மகாமக குளக்கரையில் விரிவான ஏற்பாடுகள் செய்யப்பட்டுள்ளதாக எமது செய்தியாளர் தெரிவிக்கிறார்.

(Sound Byte - Nandagopal - 44 Sec)

<<<<>>>>

குமரிக் கடல் பகுதிகள் மற்றும் அதனையொட்டிய பகுதிகளில் வளிமண்டல கீழடுக்கு சுழற்சி நிலவுவதால், மேற்குத்தொடர்ச்சி மலை மாவட்டங்களில் ஓரிரு இடங்களில் இன்று லேசான மழை பெய்யக்கூடும் என்று வானிலை ஆய்வு மையம் தெரிவித்துள்ளது.

ஏனைய தமிழகம், புதுச்சேரி மற்றும் காரைக்கால் பகுதிகளில்  
வறண்ட வானிலை நிலவும் என்று அறிவிக்கப்பட்டுள்ளது.

<<<<>>>>

### இருவரிச் செய்திகள்

அமெரிக்காவின் டெக்சாஸ் நகரில் மதுபான கூடத்தில் நிகழ்ந்த  
துப்பாக்கிச் சூட்டில் 3 பேர் உயிரிழந்தனர். 14 பேர் காயமடைந்தனர்.

-----

ஈரான் மீதான அமெரிக்கா, இஸ்ரேல் கூட்டுப் படைகளின்  
தாக்குதலில் இங்கிலாந்து பங்கேற்கவில்லை என்று அந்நாட்டுப்  
பிரதமர் திரு. Keir Starmer தெரிவித்துள்ளார்.

-----

ஸ்பெயின் தலைநகர் பார்சிலோனாவில் இன்று தொடங்கவுள்ள  
சர்வதேச மொபைல் காங்கிரஸ் மாநாட்டில் இந்தியா சார்பில் மத்திய  
தொலைதொடர்புத்துறை அமைச்சர் திரு. ஜோதிர் ஆதித்ய சிந்தியா  
பங்கேற்கிறார்.

-----

பயிரிடப்பட்டிருந்த போதை மருந்துக்கு பயன்படும் செடிகளை தேசிய போதைப்பொருள் கட்டுப்பாட்டுப் பிரிவினர் அழித்தனர்.

---

பழனி தைப்பூசத் திருவிழாவின் ஒருபகுதியாக முருகனை திருமணம் செய்த வள்ளிக்கு தாய் வீட்டு சீதனம் கொண்டு செல்லும் நிகழ்ச்சியில் நேற்று ஏராளமான பெண்கள் கலந்துகொண்டனர்.

---

தருமபுரி மாவட்டம் ஒகேனக்கல் சுற்றுலாத்தலத்தில் நடைபெற்று வரும் தூர்வாரும் பணிகளை மாவட்ட ஆட்சியர் திரு. சதீஷ் நேற்று நேரில் பார்வையிட்டு ஆய்வு செய்தார்.

---

காஞ்சிபுரம் காமாட்சி அம்மன் கோவில் பிரம்மோற்சவ திருவிழாவின் ஒரு பகுதியாக அலங்கரிக்கப்பட்ட வெள்ளித் தேரில் காமாட்சி அம்மன் எழுந்தருளி பக்தர்களுக்கு காட்சியளித்தார்.

---

சென்னை திருவொற்றியூரின் அன்னை சிவகாமி நகரில் 4 கோடியே 62 லட்சம் ரூபாய் மதிப்பில் அமைக்கப்பட்டுள்ள படகு குழாமை மாநகர மேயர் திருமதி ப்ரியா நேற்று திறந்து வைத்தார்.

-----

### விளையாட்டுச் செய்திகள்

உலகக் கோப்பை ட்வெண்ட்டி ட்வெண்ட்டி கிரிக்கெட் அரையிறுதிப் போட்டிக்கு இந்தியா முன்னேறியுள்ளது.

கொல்கத்தாவில் நேற்று நடைபெற்ற சூப்பர்-8 சுற்று ஆட்டத்தில் டாஸ் வென்ற இந்தியா பந்துவீச தீர்மானித்தது.

இதையடுத்து களமிங்கிய வெஸ்ட் இண்டீஸ் அணி நிர்ணயிக்கப்பட்ட 20 ஓவரில் 4 விக்கெட் இழப்புக்கு 195 ரன் எடுத்தது.

196 ரன் எடுத்தால் வெற்றி என்ற இலக்குடன் பின்னர் விளையாடிய இந்தியா, 19 புள்ளி 2 ஓவரில் 5 விக்கெட் இழப்புக்கு 199 ரன் எடுத்து வெற்றி பெற்றது.

துவக்க ஆட்டக்காரர்களில் ஒருவரான சஞ்சு சாம்சன் 50 பந்துகளில் 97 ரன்களைக் குவித்து கடைசிவரை ஆட்டமிழக்காமல் இருந்தார்.

அவரே ஆட்டநாயகனாகவும் தேர்வு செய்யப்பட்டார்.

<<<<**The End**>>>>